

2024-nji ýylyň 15-nji iýulynda Türkmenistanyň Daşary işler ministrliginde şu ýylyň birinji ýarymynda ýurduň daşary syýasy işiniň jemlerine bagyşlanan mejlis geçirildi. Oňa ýurduň diplomatik gullugynyň ýolbaşçylary we işgärleri gatnaşdylar. Bu barada Türkmenistanyň DIM-niň resmi saýty 15-nji iýulda habar berdi.

Mejlisiň çäklerinde Türkmenistanyň daşary işler ministriniň orunbasarlarynyň we Türkmenistanyň DIM-niň birnäçe departamentleriniň ýolbaşçylarynyň hasabatlary diňlenildi. Şeýle hem, mejlisiň gün tertibine ýylyň ikinji ýarymynda amala aşyrylmaly işler kesgitlemek bilen bagly meseleler girizildi.

Mejlisiň dowamynda Türkmenistanyň Prezidentiniň 2024-nji ýylyň 11-nji iýulynda gol çeken Karary bilen Türkmenistanyň Daşary işler ministrliginiň Merkezi edarasynyň düzümine üýtgeşmeleriň girizilenligi, ýagny täze departamentleriň - Daşary syýasy habarlar we sanly diplomatiýa departamentiniň hem-de Konsullyk gullugy departamentiniň döredilendigi bellendi. Şunuň bilen baglylykda, Türkmenistanyň Daşary işler ministrliginiň mejlisinde konsullyk we daşary syýasy habarlar işini mundan beýläk-de kämilleşdirmek boýunça anyk teklipleri taýýarlamak bilen bagly tabşyryklar berildi.